

Panaji Regional News

22nd June 2025 7.25am

योग दीस राज्यपाल

गोंयचे राज्यपाल श्री. पी. एस. श्रीधरन पिल्लई हांणी काल राजभवनांतल्या पोरन्या दरबार हॉलांत इकरावो आंतरराष्ट्रीय योग दीस मनोवपा खातीर योग सत्राचें फुडारपण केलें. राजभवनांतल्या अधिकारी आनी कर्मचाऱ्यांनी राजभवनांत योग केलो. राज्यपालाचे सचीव श्री संजीव गाउंस देसाय हांणीय योग सत्रांत वांटो घेतलो. एकंदर भलायकी आनी बऱ्यापणा सुदारपाच्या ताच्या व्हड क्षमतेक जागृताय करपा खातीर फाटल्या इकरा वर्सां सावन दर वर्सा संवसारभर 21 जून दिसा आंतरराष्ट्रीय योग दीस मनयतात. तशेंच संवसारभर शारिरीक, मानसीक आनी आध्यात्मिक बऱ्यापणा खातीर योगाची चाल सुरू करता. योग प्रशिक्षक श्री श्री धनंजय पाटील हांणी मार्गदर्शन केलें.

श्रीपाद नायक

नवी आनी नवीकरणीय उर्जा राज्यमंत्री 'श्रीपाद नायक हांणी पोरन्या गोंयांतल्या गोंयच्या इगर्जी आनी कॉन्व्हेंटांच्या लॉनांत 11व्या आंतरराष्ट्रीय योग दीस मनयले. ह्या संदभार उलयतना तांणी निरोगी कुडी, मन आनी शांत संवसार वाडोवपाक योगाची भुमिका उक्तायली. ह्या वर्साच्या उत्सवाचो विशय "एक धर्तरी, एक भलायकी." योग म्हळ्यार शारिरीक क्रियाकलापापरस चड-हो एक आध्यात्मिक आनी तात्विक प्रवास आसून तातूंतल्यान एकचार आनी भितरली बळगें वाडटा अशें नायक हांणी भर दिलो. तशेंच 2015 वर्सा आंतरराष्ट्रीय योग दीस सुरू जाल्ल्याचोय उगडास करून संवसारीक मळार हो दीस सुरू केल्ल्याचें श्रेय प्रधानमंत्री नरेंद्र मोदीक दिलें.

मुखेलमंत्री

भारतान संसाराक योग साधनेचे सगळ्यात व्हड गिफ्ट दिला. आयज भारतासयत 180 देश 21 जून हो दिस योग दिस म्हूण मनयता, हाचेवेल्यान भारतीय प्राचीन योग पध्दत आयच्या गतीशील काळात लेगीत कितली महत्वाची आसा ताची जाणवीकाय येता अशे मुखेलमंत्री दोतोर प्रमोद सावंत हांणी काल 11 व्या संसारिक योग दिसाच्या कार्यावळीत उलयतना म्हणला. योग साधनेत बऱ्या भलायकीसयत मानसिक शांती दिवपाची ताक आसा अशे मुखेलमंत्र्यानि मुखार म्हळें. ताळगांवा श्यामाप्रसाद मुखर्जी स्टेडीयमाचेंर काल शासकीय पावंड्यावेली योग दिसाची कार्यावळ आयोजित केल्ली.

आर्युवेदा पध्दतीन महत्व दिल्या दिनचर्या आनी ऋतुचर्याचे महत्व जाणुन बरी शरीरीक आनी मानसिक भलायकी मेळोवपाखातीर जण एकल्यान योग करचो अशे आवाहन ह्या वेळार

मुखेलमंत्र्यान केला. राज्यातल्या शाळाच्या वेवस्थापनांनी विद्यार्थ्यांची आकलकन शक्ती वाडोवपाखातीर दर दिसा 15 मिनिट ताचेकडल्यान योगासना करुन घेवची अशे मुखेलमंत्र्यान म्हळा.

विधानसभा अधिवेशन

विधानसभेचे पावसाळी अधिवेशन 21 जुलय ते 8 ऑगस्ट मेरेन चलतले. राज्यपाला पी. एस. श्रीधरन पिल्लय हांणी 21 जुलयाक सकाळीं 11.30 वरांचेर विधानसभेचें पावसाळी अधिवेशन आपयलां. अधिवेशनात अर्थसंकल्पा सयत वेगवेगळ्या येवजण्यांच्या मागण्यांचेर चर्चा जातली, आनी कांय म्हत्वाचीं विधेयकांसंमत जातली. पवेरच्या विधानभवन वाठारांत अधिवेशनाचे तयारेक नेट आयला. प्रशासनान सगळ्यो वेवस्था तयार दवरल्यात. राज्यांतली बेरोजगारी, म्हारगाय, गुन्यांव, अपघात, खण लिलाव ह्या सारक्या प्रस्नांचेर अधिवेशनांत खर चर्चा जावपाची शक्यताय आसा.

Weather

भारतीय हवामान खात्यान आज महाराष्ट्र, कोंकण आनी गोंयात उटनगार ते दाट उटनगराच्या पस्वासाचो अदमास उक्तायला. गोय वेधशाळेन उक्तायल्ल्या अदमासा प्रमाण आज राज्यांत चडा चड तापमान ३२ डिग्रीस celcius आनि उण्यांत उणे तापमान २६ डिग्रीस celcius इतले आसतले.

Cricket

हेडिंग्ले, लीड्स हांगा जावपी अँडरसन-टेंडलकर ट्रॉफी क्रिकेट मॅचीच्या पयल्या कसोटी मॅचीच्या तिसऱ्या दिसा इंग्लंड आयज पयल्या डावांत 3 बाद २०९ धांवड्यां वयल्यान मुखार खेळपाक सुरवात करतलें.